

၂၀၂၁ ခုနှစ်၊ ဇွန်လ ၁၀ ရက်နေ့ နံနက် (၁၁:၀၀) နာရီတွင် Fortune Telecom Co., Ltd ၏ 2600 MHz လှိုင်းနှုန်းစဉ်အသုံးပြုခ (တတိယအရစ်) ပေးဆောင်ရန်ပျက်ကွက်မှုနှင့်စပ်လျဉ်း၍ ဆက်လက် ဆောင်ရွက်သွားမည့်အစီအစဉ်များကို သိရှိနိုင်ရေးအတွက် Fortune Telecom Co., Ltd နှင့် ကျင်းပပြုလုပ်ခဲ့သည့် အစည်းအဝေးမှတ်တမ်း

အစည်းအဝေးတက်ရောက်သူများ

အစည်းအဝေးသို့ အောက်ဖော်ပြပါတာဝန်ရှိသူများ တက်ရောက်ခဲ့ကြပါသည် -

ဦးမျိုးဆွေ	ညွှန်ကြားရေးမှူးချုပ် ဆက်သွယ်ရေးညွှန်ကြားမှုဦးစီးဌာန
ဦးဇာနည်အောင်	ဒုတိယညွှန်ကြားရေးမှူးချုပ် အရင်းအမြစ်၊ ရေဒီယိုလှိုင်းနှုန်းစဉ်ကြီးကြပ်ရေးဌာနကြီး
ဦးဥက္ကာဖြိုး	လက်ထောက်ညွှန်ကြားရေးမှူး အရင်းအမြစ်စီမံခန့်ခွဲမှုဌာန
ဦးမြဟန်	Managing Director Fortune Telecom Co., Ltd
ဦးလှထွန်း	Manager Fortune Telecom Co., Ltd

ရည်ရွယ်ချက်

၁။ Fortune Telecom Co.,Ltd အနေဖြင့် ဦးစီးဌာနသို့ ပေးရန်ကျန်ရှိသည့် 2600 MHz လှိုင်းနှုန်းစဉ် အသုံးပြုခ (တတိယအရစ်) ပေးဆောင်ရန် ပျက်ကွက်ခြင်းကိစ္စနှင့်စပ်လျဉ်း၍ ဆက်လက် ဆောင်ရွက် သွားမည့်အစီအစဉ်များကို သိရှိနိုင်ရန်။

ဆွေးနွေးချက်များ

၂။ ရှေးဦးစွာ ဆက်သွယ်ရေးညွှန်ကြားမှုဦးစီးဌာန၊ ညွှန်ကြားရေးမှူးချုပ် ဦးမျိုးဆွေက ရှင်းလင်းပြောကြားရာတွင် Fortune Telecom Co., Ltd အနေဖြင့် 2600 MHz လှိုင်းနှုန်းစဉ် အသုံးပြုခ (တတိယအရစ်) အဖြစ် အမေရိကန်ဒေါ်လာ (၁.၁၁၆၅) သန်းကို (၂၃.၄.၂၀၁၉) ရက်နေ့ နောက်ဆုံးထား ပေးသွင်းရမည်ဖြစ်သော်လည်း ယနေ့အချိန်ထိ လာရောက်ပေးသွင်း လာခြင်းမရှိသေးသဖြင့် အရေးယူဆောင်ရွက်နိုင်ရေးနှင့်စပ်လျဉ်း၍ ပြည်ထောင်စုဝန်ကြီးထံသို့

တင်ပြခဲ့ပြီး ပြည်ထောင်စုဝန်ကြီး၏ လမ်းညွှန်ချက်နှင့်အညီ ဆောင်ရွက်မှုမပြုမီ သက်ဆိုင်ရာ ကုမ္ပဏီသို့ အသိပေး/ အကြောင်းကြားနိုင်ရေးအတွက် ယနေ့ အစည်းအဝေးကို ကျင်းပပြုလုပ် ရခြင်းဖြစ်ပါကြောင်း၊ ပေးဆောင်ရမည့်အခကြေးငွေများကို သတ်မှတ်ရက်အတွင်း ပေးဆောင်ရန် ပျက်ကွက်ခြင်းများအတွက် အတိုးပေးဆောင်ရမည်ဖြစ်ပြီး ဦးစီးဌာနအနေဖြင့် Bank Guarantee သိမ်းယူခြင်း၊ လှိုင်းနှုန်းစဉ်အသုံးပြုခွင့်သက်တမ်းကို လျော့ချ၍ ပြန်လည် ပြင်ဆင် သတ်မှတ်ခြင်း (သို့မဟုတ်) လိုင်စင်သိမ်းယူခြင်းတို့ကိုဆောင်ရွက်နိုင်ကြောင်းနှင့် ထိုသို့အရေးယူ ဆောင်ရွက်ခြင်း မပြုမီ ပေးဆောင်ရမည့် အခကြေးငွေများနှင့်စပ်လျဉ်း၍ Fortune Telecom Co.,Ltd ၏ ဆောင်ရွက်ပေးမည့် အခြေအနေကို သိရှိလိုပါကြောင်း ပြောကြားခဲ့ပါသည်။

၃။ Fortune Telecom Co., Ltd မှ Managing Director ဦးမြဟန် က ရှင်းလင်းတင်ပြရာတွင် ၎င်းတို့အနေဖြင့် ပေးဆောင်ရမည့်အခကြေးငွေများကို အချိန်မီပေးဆောင်နိုင်ရေး ကြိုးစား ဆောင်ရွက်လျက်ရှိပါကြောင်း၊ Fortune Telecom Co.,Ltd အနေဖြင့် ဝန်ဆောင်မှုလုပ်ငန်းများ ကို လိုင်စင်ရရှိပြီးနောက် ၂၀၁၉ ခုနှစ်တွင် စတင် ဆောင်ရွက်ရန် လျာထားသော်လည်း အကြောင်းအမျိုးမျိုးကြောင့် ၂၀၂၀ ပြည့်နှစ်မှသာ စတင်ဆောင်ရွက်နိုင်ခဲ့ပါကြောင်း၊ သို့ရာတွင် Covid-19 ကပ်ရောဂါ အခြေအနေကြောင့် ကွန်ရက် ဖြန့်ကြက်ရန်အတွက် အခက်အခဲများရှိသည့် အတွက် ဝန်ဆောင်မှုလုပ်ငန်းများဆောင်ရွက်ရန် အခက်အခဲများ ရှိခဲ့ပါကြောင်း၊ ထို့ပြင် လက်ရှိ ဖြစ်ပေါ်လျက်ရှိသည့် ဘဏ်မှငွေထုတ်ယူနိုင်ရေး အခက်အခဲများကြောင့် ပေးဆောင်ရန် နောက်ကျနေခြင်းဖြစ်ပါကြောင်း ပြောကြားခဲ့ပါသည်။

၄။ ဆက်သွယ်ရေးညွှန်ကြားမှုဦးစီးဌာန၊ ညွှန်ကြားရေးမှူးချုပ် ဦးမျိုးဆွေက ပြန်လည် ပြောကြားရာတွင် ကုမ္ပဏီ၏ အခက်အခဲကိုလည်း နားလည်ပါကြောင်း၊ သို့ရာတွင် ဦးစီးဌာန အနေဖြင့် လိုင်စင်ရရှိသူများအကြား သာတူညီမျှဖြစ်စေရေးအတွက် ဦးစားပေး ဆောင်ရွက်လျက် ရှိပါကြောင်း၊ Fortune Telecom Co., Ltd နှင့် 2600 MHz လှိုင်းနှုန်းစဉ်လေလံတွင် နယ်မြေတူ အောင်မြင်ခဲ့သည့် Global Technology Co. Ltd အနေဖြင့် ပေးဆောင်ရမည့် အခကြေးငွေများကို အချိန်မီ ပေးသွင်းခဲ့ပြီးဖြစ်ရာ ယခုကဲ့သို့ Fortune Telecom Co., Ltd က အခကြေးငွေများ ပေးဆောင်ရန် ပျက်ကွက်နေခြင်းနှင့်စပ်လျဉ်း၍ ဦးစီးဌာနသို့ ထောက်စရာ ဖြစ်ပေါ်နိုင်ပါကြောင်း နှင့် ပေးဆောင်ရမည့် အခကြေးငွေများကို အပြည့်အဝပေးသွင်းပြီးမှသာ လှိုင်းနှုန်းအသစ် ထပ်မံ ချထားပေးနိုင်ရေးကို ဆောင်ရွက်နိုင်မည်ဖြစ်ပါကြောင်း၊ သို့ဖြစ်ရာ Fortune Telecom Co., Ltd အနေဖြင့် ပေးဆောင်ရမည့် အခကြေးငွေများနှင့်စပ်လျဉ်း၍ ဆောင်ရွက်သွားမည့် အခြေအနေကို သိရှိလိုပါကြောင်း ပြောကြားခဲ့ပါသည်။

၅။ ဆက်သွယ်ရေးညွှန်ကြားမှုဦးစီးဌာန၊ ဒုတိယညွှန်ကြားရေးမှူးချုပ် ဦးဇော်နည်အောင်က ရှင်းလင်းပြောကြားရာတွင် ဦးစီးဌာနအနေဖြင့် ကုမ္ပဏီ၏အခက်အခဲကို နားလည်သဖြင့် သတိပေးအကြောင်းကြားစာများ အကြိမ်ကြိမ်ထွက်၍ အကြောင်းကြားခဲ့ပါကြောင်း၊ Fortune Telecom Co., Ltd အနေဖြင့် 2600 MHz လှိုင်းနှုန်းစဉ် အသုံးပြုခ (တတိယအရစ်) အဖြစ် အမေရိကန်ဒေါ်လာ (၁.၁၁၆၅) သန်းကို (၂၃.၄.၂၀၁၉) ရက်နေ့ နောက်ဆုံးထား ပေးသွင်းရမည် ဖြစ်သော်လည်း ယနေ့အချိန်ထိ (၂) နှစ်ကျော်သည့်အထိ လာရောက်ပေးသွင်းခြင်းမရှိသဖြင့် အဆင့်ဆင့် တင်ပြ၍ အရေးယူရန် ဆောင်ရွက်ရခြင်းဖြစ်ပါကြောင်း၊ အဆိုပါကိစ္စနှင့်စပ်လျဉ်း၍ ပြည်ထောင်စုဝန်ကြီး၏ လမ်းညွှန်ချက်နှင့်အညီ အရေးယူခြင်း မပြုမီ သက်ဆိုင်ရာ ကုမ္ပဏီသို့ အသိပေး/ အကြောင်းကြားနိုင်ရေးအတွက် ယနေ့အစည်းအဝေးကို ကျင်းပပြုလုပ်ရခြင်းဖြစ်ပြီး ယနေ့အစည်းအဝေးတွင် ကုမ္ပဏီအနေဖြင့် ဆောင်ရွက်ပေးမည့် အခြေအနေနှင့် ပေးသွင်းနိုင် မည့်နေ့ရက်ကို တင်ပြပေးစေလိုပါကြောင်း ပြောကြားခဲ့ပါသည်။

၆။ Fortune Telecom Co., Ltd မှ Managing Director ဦးမြဟန်က ပြန်လည် ရှင်းလင်း တင်ပြရာတွင် ၎င်းတို့အနေဖြင့် ပေးဆောင်ရမည့် အခကြေးငွေများကို ဆောလျင်စွာ ပေးသွင်း နိုင်ရေးနှင့်စပ်လျဉ်း၍ ဆောင်ရွက်သွားမည့် အစီအစဉ်ကို အမြန်ဆုံး ပြန်လည်တင်ပြသွားမည် ဖြစ်ပါကြောင်း ပြောကြားခဲ့ပါသည်။

၇။ ဆက်သွယ်ရေးညွှန်ကြားမှုဦးစီးဌာန၊ ညွှန်ကြားရေးမှူးချုပ် ဦးမျိုးဆွေက ယခုလို အစည်းအဝေးတက်ရောက်ပေးလာခြင်းအတွက် ကျေးဇူးတင်ရှိပါကြောင်းနှင့် 2600 MHz လှိုင်းနှုန်းစဉ် အသုံးပြုခ (တတိယအရစ်) ပေးသွင်းနိုင်ရေးနှင့်စပ်လျဉ်း၍ ဆောင်ရွက်ပေးမည့် အခြေအနေကို အမြန်ဆုံး တင်ပြသွားရန် နိဂုံးချုပ်စကားပြောကြားခဲ့ပါသည်။

အစည်းအဝေးဆုံးဖြတ်ချက်များ


၈။ အစည်းအဝေးမှ အောက်ပါအတိုင်း ဆုံးဖြတ်ခဲ့ပါသည် -

စဉ်	ဆုံးဖြတ်ချက်များ	ဆောင်ရွက်ရန်
(က)	2600 MHz လှိုင်းနှုန်းစဉ်အသုံးပြုခ (တတိယအရစ်) အဖြစ် အမေရိကန်ဒေါ်လာ (၁.၁၁၆၅) သန်းကို ပေးသွင်းနိုင်ရေးနှင့်စပ်လျဉ်း၍ ဆောင်ရွက်ပေးမည့် အခြေအနေကို (၃၀.၆.၂၀၂၁) ရက်နေ့ နောက်ဆုံးထား တင်ပြသွားရန်။	Fortune Telecom Co., Ltd

အစည်းအဝေးရုပ်သိမ်းခြင်း

၉။ အထက်ပါအတိုင်း ဆွေးနွေးခဲ့ကြပြီး အစည်းအဝေးကို နံနက် (၁၁:၃၀) နာရီတွင် ရုပ်သိမ်းခဲ့ပါသည်။

မှတ်တမ်းတင်သူ


(ဥက္ကဋ္ဌအဖြစ်)

လက်ထောက်ညွှန်ကြားရေးမှူး

စာအမှတ်၊ ၇၀၀- ဆည/ ခွဲ(၇) အရင်းအမြစ်/ **၃၁၀၄**
ရက်စွဲ။ ၂၀၂၁ ခုနှစ်၊ ဇွန်လ **၁၁** ရက်

ဖြန့်ဝေခြင်း

အစည်းအဝေးတက်ရောက်သူများအားလုံး

မိတ္တူကို

ရုံးလက်ခံ/ မျှောစာတွဲ